

कश्यपोऽसितो देवलो वा । पवमानः सोमः । गायत्री ।

परि प्रासिष्यदत्कविः सिन्धोरूमावधि श्रितः । कारं बिभ्रत्पुरुस्पृहम् ॥ ९.०१४.०१

पुरुस्पृहम्- बहुभिः स्पृहणीयम् । कारम्- कर्म । बिभ्रत्- धारयन् । सिन्धोरूमौ- जीवोदकतरङ्गे ।

अधि श्रितः । कविः- क्रान्तदर्शी । परि- परितः । प्रासिष्यत्- प्रकर्षेण स्यन्दते ॥१॥

गिरा यदी सबन्धवः पञ्च व्राता अपस्यवः । परिष्कृण्वन्ति धर्णसिम् ॥ ९.०१४.०२

यत्- यदा । ईम्- एनम् । धर्णसिम्- धारकं सोमम् । गिरा- मन्त्रेण । सबन्धवः- सबान्धवाः । पञ्च

व्राताः- निषादपञ्चमा व्रतधराः । परिष्कृण्वन्ति- संस्कुर्वन्ति ॥२॥

आदस्य शुष्मिणो रसे विश्वे देवा अमत्सत । यदी गोभिर्वसायते ॥ ९.०१४.०३

यदि- यदा । गोभिः- चित्किरणैः । वसायते- आच्छादितो भवति तदा । आत्- अनन्तरम् । अस्य-

एतस्य । शुष्मिणः- बलवतः । रसे । विश्वे देवाः- सर्वा देवताः । अमत्सत- अमाद्यन्त ॥३॥

निरिणानो वि धावति जहच्छर्याणि तान्वा । अत्रा सं जिघ्रते युजा ॥ ९.०१४.०४

निरिणानः- अवतरन् । वि- विशेषेण । धावति । तान्वा- स्वदेहभूतप्रतीकानाम् । शर्याणि- द्वाराणि ।

जहत्- गच्छति । अत्र- अस्मिन् देशे । युजा- योगेन समाधिना । युज समाधौ । सं जिघ्रते- सङ्गतो

भवति ॥४॥

नस्तीभिर्यो विवस्वतः शुभ्रो न मामृजे युवा । गाः कृण्वानो न निर्णिजम् ॥ ९.०१४.०५

यः । विवस्वतः- आत्मसूर्यस्य । नप्तीभिः- सन्ततिभूतभावनाभिः । न- संप्रति । मामृजे- शुद्धयते ।
शुभ्रः- तेजस्वी । युवा- अभिनवः । निर्णिजं न- स्वदेहमिव स्थितान् । गाः- चित्किरणान् ।
कृण्वानः- संस्कुर्वन् भवति ॥५॥

अति श्रिती तिरश्चता गव्या जिगात्यण्व्या । वयुमियर्ति यं विदे ॥ ९.०१४.०६

अण्व्या- सूक्ष्मया धिया । श्रिती- स्वाश्रयाय । अति- अतिशीघ्रेण । गव्या-
चित्किरणविकारप्रतीकम् । तिरश्चता जिगाति- अवतरति । विदे- विदुषे । वयुम्- वाचं मन्त्रम् ।
इयर्ति- प्रेरयति ॥६॥

अभि क्षिपः समग्मत मर्जयन्तीरिषस्पतिम् । पृष्ठा गृभ्णत वाजिनः ॥ ९.०१४.०७

क्षिपः- अवतारणं कुर्वन्त्य आपो मूलशक्तिधाराः । वाजिनः- बलवतः सोमस्य । पृष्ठा- उत्कृष्टं
पदम् । गृभ्णत- गृह्णन्ति । इषस्पतिम्- सत्सङ्कल्पानामधिपतिम् । मर्जयन्तीः- शोधयन्त्यः । अभि
समग्मत- अभिसङ्गच्छन्ते ॥७॥

परि दिव्यानि मर्मशद्विश्वानि सोम पार्थिवा । वसूनि याह्यस्मयुः ॥ ९.०१४.०८

अस्मयुः- अस्मत्कामः । दिव्यानि पार्थिवा विश्वानि वसूनि- सर्वा दिव्यभौमसंपदः । परि मर्मशत्-
परिगृह्णन् । सोम- रस । याहि- आगच्छ ॥८॥